

सभाध्यक्ष एवम् सदस्य महानुभावहरू,

१. नेपालको संविधानले संस्थागत गरेको संघीय प्रणाली अन्तर्गत जनताको नजिकको स्थानीय सरकारको रूपमा शुद्धोधन गाउँपालिका, रुपन्देहीको आर्थिक ऐन २०७६ लाई संशोधन गर्न बनेको विधेयक २०७७, आ.व.२०७७/०७८ को आर्थिक विधेयक २०७७, आ.व.२०७७/०७८ को विनियोजन विधेयक २०७७ सहित आ.व.०७७/०७८ को बजेट यस गरिमामय सातौँ गाउँसभामा प्रस्तुत गर्न पाउँदा अत्यन्तै हर्षित भएको छु ।

२. आफ्नो प्राणको बाजी राखि स्थानीय तह सम्म अधिकार पुऱ्याउने गरी विभिन्न समयमा संघर्ष गर्दै लोकतान्त्रिक गणतन्त्र एवम् स्वतन्त्रताको लागि विभिन्न आन्दोलनका क्रममा जीवन आहुति दिनुहुने शहिदहरू प्रति भावपूर्ण श्रद्धान्जली व्यक्त गर्दछु ।

३. अबको हाम्रो संघर्ष भनेकै कोरोना भाइरस (COVID -19), भोक, रोग, गरिबी, पछ्यौटेपन, अशिक्षा, अन्धविश्वासलाई हटाउनु हो । अब यी समस्याहरू हटाउदै समुन्नत र समृद्ध शुद्धोधन गाउँपालिका बनाउन हामी जन निर्वाचित प्रतिनिधिहरू एकजुट भै अगाडि बढ्नु आवश्यक छ ।

४. वार्षिक बजेट शुद्धोधन गाउँपालिकाले अबलम्बन गरेको नीति तथा कार्यक्रम कार्यान्वयन गर्ने महत्वपूर्ण औजार हो ।

५. जन चाहना छिटो विकास होस भन्ने हुन्छ, तर साधन स्रोतको सीमितताले असीमित आवश्यकता एकैपटक पुरा गर्न सम्भव हुदैन । तसर्थ योजनाहरूको प्राथमिकिकरण गर्दै एकिकृत योजना अनुशरण गरि सबै वर्ग, क्षेत्र समेट्ने गरी सन्तुलित विकास गर्दै जाने गरी बजेट तर्जुमा गरिएको छ ।

६. बस्ति तथा वडा तहबाट प्राप्त योजनाहरू, निर्वाचित जनप्रतिनिधिहरूका सुभाव, बुद्धिजीवी, समाज सेवीहरूका सुभाव, राजनीतिक दलहरूका सुभाव, संघीय सरकार र प्रदेश नं. ५ सरकारले अबलम्बन गरेका परिलक्ष्य लगायतका आधारमा बजेट तर्जुमा गरिएको छ ।

७. विकासका लागि प्रचुर सम्भावना भएको यस शुद्धोधन गाउँपालिकामा विकासका संवाहकको प्रमुख स्रोत उर्वर भूमि र उर्जाशिल नागरिक नै हुन । यहाँ चुनौतीहरू पनि धेरै छन् । चुनौतीलाई अवसरमा बदल्दै अगाडि बढेर मात्र लक्ष्यमा पुग्न सकिने हुँदा चुनौतिहरलाई सामना गर्नु नै हामी सबै जनप्रतिनिधिहरूको कर्तव्य हो ।

८. शुद्धोधन गाउँपालिकाका चुनौती तथा समस्याहरू :

- कोरोना भाइरस (COVID -19) बाट सबै शुद्धोधन बासिलाई सुरक्षित राख्नु ।
- तिनाउ र दानव नदीको कटान तथा डुवान रोक्नु ।
- शिक्षा, स्वास्थ्य, पेशा व्यवसाय तथा बेरोजगारी समस्या समाधान गर्नु ।
- फोहर मैलाको समुचित व्यवस्थापन गर्नु ।
- गुणस्तरीय पूर्वाधार विकास गर्ने, सार्वजनिक सम्पत्तिको संरक्षण गर्ने, सीमित स्रोत साधनबाट जनताका अपेक्षा तथा आवश्यकता पुरा गर्नु ।
- शुद्धोधन गाउँपालिका रुपन्देहीबाट प्रक्षेपण गरिएको आम्दानीको लक्ष्य हासिल गर्न नसक्नु तथा नदीजन्य पदार्थको ठेक्का कार्यान्वयन हुन नसक्नु ।
- संघीय तथा प्रदेश नं. ५ सरकारबाट प्राप्त सिलिङ्ग अनुसार राजश्व बाँडफाँड बापतको रकम प्राप्त नहुनु ।
- सिमित स्रोत साधनबाट असीमित माग सम्बोधन हुन नसक्नु ।

९. शुद्धोधन गाउँपालिकाका सम्भावना तथा अवसरहरू:

- तिनाउ र दानव नदीको तटबन्ध गरी करिडोरको रूपमा विकास गरी आकर्षक बनाउने र यी नदीहरूबाट सिंचाइ सुविधा लिई कृषिलाई व्यवसायीकरण र बजारीकरण गरी आय आर्जन बढाउन सकिने । साथै नदीजन्य पदार्थको उपयोगबाट आन्तरिक आय बढाउन सकिने ।
- शिक्षा र स्वास्थ्य क्षेत्रको विकास गरी चेतना बृद्धि तथा रोजगारीका अवसर बढाउन सकिने ।
- टोल विकास संस्थाको सहभागिता र सक्रियतामा फोहर मैलाको समुचित व्यवस्थापन गरी पूर्ण सरसफाई युक्त गाउँपालिका बनाउन सकिने ।
- प्रभावकारी अनुगमन तथा जनताको सार्थक सहभागिताबाट दिगो भरपर्दो र गुणस्तरीय विकास गर्न सकिने ।
- जनप्रतिनिधिहरूको सक्रियता र जनताको सार्थक सहभागितामा सार्वजनिक सम्पत्ति संरक्षण गरी सदुपयोग गर्न सकिने ।
- करको दायरा फराकिलो बनाई आन्तरिक आम्दानीको स्रोत बृद्धि गर्ने ।
- धार्मिक, संस्कृतिक, एतिहासिक स्थलहरूको विकास गरी पर्यटकहरू आकर्षण गरी आन्तरिक र वाह्य पर्यटन प्रवर्द्धन गर्ने ।

१०. शुद्धोधन गाउँपालिकाको बजेटमा दीर्घकालिन सोच सहित निम्न उद्देश्यहरू रहेका छन् ।

दीर्घकालिन सोच : “शिक्षा, स्वास्थ्य, कृषि, पर्यटन र पूर्वाधार । सुशासन, समृद्धी शुद्धोधन गाउँपालिकाको मूल आधार ॥”

उद्देश्यहरू :

- कोरोना भाइरस (COVID -19) बाट नागरिकलाई सुरक्षित राख्ने ।
- व्यवसायीक कृषि पेसा अबलम्बन गर्दै नागरिकलाई आत्मनिर्भर तर्फ उन्मुख बनाउने ।
- गुणस्तरीय शिक्षामा जोड दिने, स्वास्थ्य सेवालाई प्रभावकारी बनाउदै लैजाने ।
- भौतिक पूर्वाधार विकासमा प्राथमिकता दिदै गुणस्तरीय विकास निर्माणमा जोड दिने ।
- आन्तरिक तथा बाह्य पर्यटकहरूलाई आकर्षण गर्ने तर्फ जोड दिने ।
- खेलकुदको विकासमा जोड दिने ।
- विपद् व्यवस्थापनलाई प्रभावकारी बनाउने साथै वातावरण संरक्षण र स्वच्छ खानेपानी, सरसफाइ सम्बन्धी कार्यक्रम कार्यान्वयनमा जोड दिने ।
- संस्थागत विकास र सुशासन प्रवर्द्धन गर्ने ।
- समावेशी र सन्तुलित विकास प्रवर्द्धन गर्ने ।
- राजस्वका दायराहरू फराकिलो बनाउदै । आन्तरिक आयका नयाँ क्षेत्र पहिचान गर्ने ।
- सिमित साधन र स्रोतबाट उच्चतम उपलब्धी हाँसिल गर्ने ।
- सार्वजनिक सेवाप्रवाहमा नागरिकहरूको पहुँच विस्तार गर्ने ।
- गाउँपालिकाबाट भएका निर्णय र नीतिहरूलाई प्रभावकारी रूपमा कार्यान्वयन गर्ने ।
- नागरिकहरूको आयस्तरमा वृद्धि गर्न विभिन्न किसिमका सिपमूलक र आयआर्जन तालिम कार्यक्रम संचालन गरिएका छन् ।
- सार्वजनिक खर्चलाई पारदर्शी र मितव्ययी बनाउने ।

११.चालु आ.व. ०७६।०७७ को अवस्था:

स्थानीय तहको निर्वाचन सम्पन्न भएपश्चात शुद्धोधन गाउँपालिकामा निर्वाचित जनप्रतिनिधीहरूको सहयोग र समन्वयमा पहिलो वर्ष आ.व.०७४/०७५, दोस्रो वर्ष आ.व.२०७५/०७६ को धेरै योजनाहरू सम्पन्न भै सकेका तथा आ.व.०७६।०७७ को विद्यमान अवस्थालाई निम्नानुसार उल्लेख गर्न चाहन्छु ।

- यस आ.व.मा कृषि तथा पशु कार्यक्रम तर्फ किसानहरूलाई गहुँ, बेमौसमी तरकारी, घाँस, च्याउ, लगायतको विउ वितरण गरिएको छ साथै गाउँपालिका भित्र पशु खोप ,गोठ सुधार औषधी वितरण, प्राविधिक सेवा प्रदान गर्ने कार्य सम्पन्न हुने चरणमा रहेको छ ।
- गाउँपालिकाको भवन निर्माण कार्य तिब्र रूपमा अगाडि बढी सम्पन्न हुने चरणमा पुगेको छ । साथै वडा १ र वडा नं.४ को कार्यालय भवनहरु समेत सम्पन्न हुने चरणमा छन् । यसका साथै वडा नं. ३ को वडा कार्यालय को ठेक्का पट्टा सम्पन्न भई निर्माण प्रारम्भ भएको छ ।
- तिनाउ र दानव नदीका विभिन्न घाटहरूको (IEE) सम्पन्न गरी नदीजन्य पदार्थ विक्रीको लागि ठेक्का भई सकेर पनि कतिपय ठेक्का अवरोधका कारण संचालन गर्न नसक्दा राजस्वमा असर परेको छ ।
- आवश्यक ऐन नियम र कार्यविधि तयार गरी लागु गरिएको छ ।
- घरनक्सा पास गर्ने व्यवस्था लागु गरिएको छ । जसले गर्दा अब बन्ने घरहरू भूकम्पीय दृष्टिले सुरक्षित हुने विश्वास गरिएको छ ।
- वडा नं.३ मा खोप केन्द्रको भवन, वडा नं. १ र ३ मा आधारभूत स्वास्थ्य चौकीका भवनहरूको निर्माण प्रारम्भ भएको छ ।
- आय तथा व्यय विवरणहरू विद्युतीय माध्यमबाट आम्दानी राख्ने र खर्च गर्ने थालिएको र सुत्रमा आधारित लेखा प्रणाली अबलम्बन गरिएको छ जसबाट संघीय सरकारले यस गा.पा. को आम्दानी र खर्च लगाएत वित्तिय विवरण जुनसुकै बखत प्राप्त गर्न, हेर्न सक्नेछ ।
- आगामी आ.व. वाट योजना तथा जिन्सी व्यवस्थापन गर्न सफ्टवेयर प्रणाली लागु गर्ने गरी तयारी गरिएको छ । यसरी गाउँपालिका प्रविधि मैत्री बन्दै गएको छ ।
- गाउँपालिका र वडा कार्यालयलाई प्रविधि मैत्री बनाउन आवश्यक पर्ने आई.टी. सम्बन्धी सामाग्री उपलब्ध गराइएको छ ।

- व्यक्तिगत घटना दर्ता अनलाईन प्रणालीका माध्यमबाट गर्ने गरिएको छ । कार्यालय व्यवस्थापन, कर्मचारी समायोजन भएको छ । गाउँपालिकालाई आवश्यक परेका कर्मचारी लोकसेवा आयोगबाट पूर्ति गरिएको छ ।
- आ.व. ०७६/०७७ मा ठेक्का पट्टाबाट सम्पन्न हुने योजनाहरु सम्पूर्णको ठेक्का भई कार्यान्वयनको चरणमा रहेका छन् ।
- वडा नं. ७ मा बसपार्क र वडा नं. २ मा बालमैत्री उद्यानको निर्माण प्रारम्भ भएको छ ।
- तीनवटा आधारभूत स्वास्थ्य चौकीहरुको लागि स्वास्थ्यकर्मीहरुको पदपूर्ति करारमा रहने गरी सम्पन्न भएको छ ।
- वडा नं. ४ मा कृषि उपज बजार संकलन केन्द्रको भवन निर्माण सम्पन्न हुने चरणमा पुगेको छ ।
- वडा को मानपकडीमा दर्वाह पार्क निर्माणधिन अवस्थामा रहेको छ ।
- वडा नं.४ र ५ मा पर्ने सुखली (दर्वाह) घोलाको सफाई र अतिक्रमित सार्वजनिक जग्गामा बाटोको रेखाङ्कन गरिएको छ ।
- विभिन्न विद्यालयका भौतिक निर्माणहरु सम्पन्न हुने चरणमा रहेका छन् ।
- गाउँपालिकाको ३१५ घरधुरीमा सोलार बत्ती जडानको लागि वैकल्पिक उर्जा कार्यक्रमबाट ३१५ सेट सोलार प्राप्त भएको छ । यसलाई सबै वडाहरुमा समानुपातिक रुपमा वितरण गरिने छ ।
- भारी मेशिन उपकरण प्रयोग हुने, उपभोक्ताहरुको लागत सहभागिता नहुने र जटिल प्रकृतिका कार्यहरु ठेक्कापट्टा (**E-bidding**) मार्फत गर्ने परिपाटीको विकास गरिएको छ ।
- दानव नदीका ४ वटा आय ठेक्काहरु कार्यान्वयनमा आउन नसकेको कारण ३ करोड ९ लाख आन्तरिक राजश्व गुमेको अवस्था छ ।
- आन्तरिक राजश्वको कमी तथा संघीय र प्रदेश नं. ५ सरकारबाट प्राप्त राजश्वको सिलिङ्ग अनुसार रकम प्राप्त नहुदाँ गा.पा. का योजनाहरु संचालनमा बाधा उत्पन्न भई कतिपय योजनाहरु संचालन हुन नसकेको अवस्था छ ।
- मुख्यमन्त्री ग्रामिण विकास कार्यक्रमबाट मकै खेती प्रवर्द्धन कार्यक्रम संचालन गरिएको छ ।
- प्रदेश नं. ५ सरकारको सहयोगमा वडा नं. १ मा सिंचाई कार्यक्रम संचालन गरिएको छ ।
- कोरोना भाइरस (COVID -19) को कारणले क्वारेन्टाइन स्थापना र संचालन राहत वितरण कार्यले गर्दा चालु खर्चमा चाप परेको अवस्था छ ।
- जनप्रतिनिधिहरुले आफ्नो जिम्मेवारी वहन गर्ने क्षमता बढेको छ । यस गाउँपालिकाको वडा नं २ रूपन्देही जिल्ला कै पहिलो बालमैत्री वडा घोषणा भएको छ, भने वडा बालविवाहमुक्त वडा घोषणा भएको छ ।

१२. आ.व. ०७७/०७८ को बजेटका मुख्य मुख्य विशेषताहरु:

- कोरोना भाइरस (COVID -19) को नियन्त्रण र रोकथामको लागि सम्बन्धित विषयगत शिर्षकमा बजेट विनियोजित गरिएको छ ।
- यस गा.पा. अन्तर्गत अति विपन्न, असाहय व्यक्तिहरुलाई संघीय सरकारले तोकेको असाध्य कडा रोग, मुटु रोग, मृगौलाको रोग, क्यान्सर लगायतका रोगहरुका लागि तोकेको अस्पतालमा उपचारार्थ रहेको अवस्थामा गा.पा.बाट आर्थिक सहायता गर्ने व्यवस्था गरिएको छ ।
- गुणस्तरीय भौतिक पूर्वाधार नै समृद्धिको आधार हुनाले पूर्वाधार विकासका क्षेत्रहरु सडक संजालको विस्तार टोल बस्ति सम्म गर्न बजेटको व्यवस्था गरिएको छ । गाउँपालिकास्तर र वडास्तर गरी पूर्वाधार विकासमा रु.११७९२५०००।- बजेट विनियोजन गरिएको छ । यसमा खानेपानी, शिक्षा, संघीय सरकार तथा प्रदेश नं. ५ सरकारले तोकेका र तोक्न बाँकी रहेका योजना हेर्दा भौतिक पूर्वाधार तर्फ रु.२२,५५,९७,०००।- (बाइस करोड पचपन्न लाख सन्तानब्बे हजार) हुने देखिन्छ ।
- तराई मधेश समृद्धि कार्यक्रम अन्तर्गत माग गरिएका योजनाहरुमा पहिलो पटक ५५ लाख रुपैया बजेट विनियोजित छ ।
- वडाबाट संचालन गरिने वडा स्तरीय योजना तथा कार्यक्रमको लागि प्रत्येक वडाका लागि रु. १ करोडका दरले सात वटा वडाका लागि रु. ७ करोड बजेट व्यवस्थापन गरिएको छ ।
- प्रदेश नं. ५ सरकारबाट प्राप्त सशर्त अनुदान, समपुरक अनुदान र विशेष अनुदान गरी रु.२ करोड ८ लाख ५० हजार प्रदेश नं. ५ सरकारले उपलब्ध गराएको कार्यविधि र निर्देशन अनुसार प्रभावकारी रूपमा कार्यान्वयन गरिने छ ।
- प्रधानमन्त्री रोजगार कार्यक्रम अन्तर्गत संघीय सरकारबाट प्राप्त हुने बजेट तथा कार्यक्रममा लक्षित बेरोजगार समूहमा प्रभावकारी रूपमा कार्यान्वयन गरिने छ ।
- कृषि क्षेत्रको व्यवसायीकरण गर्दै लैजान कृषि र पशु विकास क्षेत्रमा सशर्त समेत गरी रु.४,११,१३,०००।- बजेट व्यवस्थापन गरिएको छ । प्रधानमन्त्री कृषि आधुनिकीकरण परियोजना मार्फत प्राप्त हुने कार्यक्रमलाई प्रभावकारी रूपमा कार्यान्वयन गर्न गाउँपालिकाले सहजिकरण गर्ने छ ।

- शिक्षामा सशर्त समेत गरी कुल रू.१२,८४,६६,०००/- बजेट विनियोजन गरिएको छ । यसमा थप वडाहरुबाट समेत शिक्षाको पूर्वाधार विकास र सशर्त तथा बिषेश अनुदान समेत हेर्दा शिक्षामा १३ करोड ३० लाख बजेट विनियोजन भएको छ । जसको सफल कार्यान्वयन बाट शिक्षको गुणस्तरमा बृद्धी भई शिक्षा क्षेत्रमा सकारात्मक सुधार आउने अपेक्षा गरिएको छ । “गुणस्तरीय शिक्षा शुद्धोधनको प्रतिबद्धता” साकार पार्न सहयोग पुग्ने अपेक्षा गरिएको छ ।
- स्वास्थ्यमा सशर्त समेत कुल रू.३,७१,४२,०००/- (तीन करोड एकहत्तर लाख ब्यालिस हजार) बजेट विनियोजन गरिएको छ । उक्त बजेट कार्यान्वयन बाट स्वास्थ्य क्षेत्रमा प्रभावकारिता ल्याउन सहयोग पुग्ने छ । अत्यावश्यक औषधीको अभाव हुन दिइने छैन ।
- खानेपानी तथा सरसफाईको लागि ३३ लाख २५ हजार बजेट व्यवस्था गरिएको छ ।
- विपद् व्यवस्थापन र (COVID -19) नियन्त्रणको लागि रु. ५० लाखको कोषको स्थापना गर्न बजेट व्यवस्थापन गरिएको छ ।
- नदी नियन्त्रणको लागि गाउँपालिका स्तरीय ७२ लाख बजेटको व्यवस्था गरिएको छ ।
- जननिर्वाचित पदाधिकारीहरुलाई प्रदेश नं. ५ सरकारले तोके अनुसारको सुविधा उपलब्ध गराउन बजेटको व्यवस्था गरिएको छ ।
- मसानघाट निर्माणको लागि रु.२० लाखको बजेट विनियोजन गरिएको छ ।
- समुदायीक विकास कोष तर्फ रु २० लाखको बजेट विनियोजन गरिएको छ ।
- विभिन्न लक्षित वर्गको लागि रु. ३६ लाखको बजेट विनियोजन गरिएको छ ।
- गाउँपालिकाको प्रशासनिक भवन निर्माण कार्य सम्पन्न गर्न र निर्माणाधिन १ र ४ नं. का वडा कार्यालय सम्पन्न गर्न र ३ र ६ वडा भवन निर्माण गर्न रु.२,८५,००,०००/- (दुई करोड पचासी लाख) बजेट विनियोजन गरिएको छ ।
- संघीय सरकार र प्रदेश नं. ५ सरकारबाट प्राप्त हुने समपुरक अनुदानका योजनामा साभेदारी गर्न १ करोड ७५ लाख बजेट विनियोजन गरिएको छ ।
- अत्यावश्यक योजना तथा कार्यक्रम गा.पा. अध्यक्षको सिफारिसमा संचालन गर्न रु. १ करोड ४० लाख विनियोजन गरिएको छ ।
- सात वटै वडामा एक एक वटा योजना पर्ने गरी गा.पा. उपाध्यक्षको सिफारिसमा संचालन हुने योजनाको लागि रु.३५ लाख विनियोजन गरिएको छ ।
- यस गाउँपालिकाको चालु आ.व.२०७६/०७७ मा संसोधित समेतको बजेट रु.५२,८३,४२,३३०/- (बाउन्न करोड त्रियासी लाख ब्यालीस हजार तीन सय तीस) मध्ये पूँजीगत तर्फको बजेट रू.२६,६५,८०,८००/- (छब्बीस करोड पैसठी लाख असी हजार आठ सय) भएकोमा हाल सम्मको खर्च रु.८,५३,०५,८५६/- (आठ करोड त्रिपन्न लाख पाच हजार आठ सय छपन्न) प्रतिशतमा हेर्दा ३२ प्रतिशत र चालु तर्फको बजेट रू.२६,१७,६१,५३०/- (छबिस करोड सत्र लाख एकसठ्ठि हजार पाँच सय तीस) भएकोमा हाल सम्मको खर्च रू.१९,२०,३८,८४७३७/- (उन्नाइस करोड बीस लाख अड्तीस हजार आठ सय सत्तचालीस रुपैया र सड्तीस पैसा) प्रतिशतमा हेर्दा ७३ प्रतिशत गरी कुल बजेट खर्च ५२ प्रतिशत भएको छ । कति पय योजना तथा कार्यक्रमहरु चालु अवस्थामा रहेका र कतिपय भुक्तानीको चरणमा रहेका छन् ।
- गाउँपालिकाको आ.व. २०७७/०७८ को अनुमानित बजेट रू.५५,३१,६६,०००/- (पचपन्न करोड एकतिस लाख छैसठ्ठी हजार) रहेको छ । जसमा चालुतर्फ रू.११,५६,९१,०००/- (एघार करोड छपन्न लाख एकानब्बे हजार) र पुजीगत तर्फ रू २२,५५,९७,०००/- (बाइस करोड पचपन्न लाख सन्तानब्बे हजार) सामाजिक सुरक्षा तर्फ ७,५०,००,०००/- (सात करोड पचास लाख) र चालु सशर्त तर्फ रू.१३,६८,७८,०००/- (तेह्र करोड अठसठ्ठी लाख अठ्तर हजार रहेको छ ।
- गाउँपालिकाको आ.व. २०७७/०७८ को बजेटको स्रोत देहाय बमोजिम पूर्ति हुनेछ ।
 - क.आन्तरिक आय रू.५,०९,७९,४२०/- (पाँच करोड नौ लाख उनसी हजार चार सय वीस).
 - ख.संघीय सरकारबाट प्राप्त रू.३१,३७,००,०००/- (एकतीस करोड सैतिस लाख)
 - ग.प्रदेश नं. ५ सरकारबाट प्राप्त रू.२,६१,१५,०००/- (दुइ करोड एकसठ्ठी लाख पन्ध्र हजार)
 - घ.संघ र प्रदेश नं. ५ सरकार बाट राजश्व बाँडफाँड बापत रू.८,५९,२१,५८०/- (आठ करोड उनन्साठी लाख एक्काइस हजार पाच सय असी)
 - ङ.सामाजिक सुरक्षा भत्ता वापत रू.७,५०,००,०००/- (सात करोड पचास लाख)
 - च.सडक बोर्डबाट रू.१०,००,०००/- (दश लाख)

छ.स्थानीय शासन तथा सामुदायिक विकास कार्यक्रमबाट रू.४,५०,०००/- (चार लाख पचास हजार) गरी जम्मा कुल बजेट रू.५५,३१,६६,०००/- (पचपन्न करोड एकतिस लाख छैसठ्ठी हजार)

- बजेटलाई निम्नानुसारका विषयगत शिर्षकहरूमा वर्गिकरण गरिएको छ ।
 - १) आर्थिक विकास तर्फ रू.२,१५,१३,०००/- (दुइ करोड पन्द्र लाख तेह्र हजार)
 - २) सामाजिक विकास तर्फ रू.३,२८,०८,०००/- (तीन करोड अठ्ठाइस लाख आठ हजार)
 - ३) भौतिक पूर्वाधार विकास तर्फ रू.११,७१,२५,०००/- (एघार करोड एकहत्तर लाख पच्चीस हजार)
 - ४) वातावरण, विपद् व्यवस्थापन, १,४२,००,०००/- (एक करोड बयालिस लाख)
 - ५) संस्थागत विकास तथा सुशासनतर्फ रू.६९,५०,०००/- (उन्सत्तरी लाख पचास हजार)
 - ६) सामाजिक सुरक्षा भत्ता रू.७,५०,००,०००/- (सात करोड पचास लाख)
 - ७) चालु खर्च रू.६,८९,७०,०००/- (छ करोड उन्नब्बे लाख सत्तरी हजार)
- राजश्वका दायराहरू (क्षेत्रहरू) खोज्दै फराकिलो बनाएर आन्तरिक आम्दानी बढाउदै लैजान पहल गरिने छ ।
- आगामी आ.व. २०७७/०७८ मा यस गा.पा. अन्तर्गत लिइने कर, शुल्क, दस्तुर, दण्डजरिवाना लगाएतका अन्य करका दरहरूमा हेरफेर नगरी यथावत राखिएको छ । तर सार्वजनिक क्षेत्रको नदीजन्य पदार्थमा दोब्बर वृद्धी गरी प्रति घनफुट रु.६ बाट प्रति घनफुट रु.१२ बनाईको छ ।
- व्ययको विवरण विनियोजन ऐनमा समावेश गरिएको छ ।
- राजश्व तथा करका दरहरूको विस्तृत विवरण आर्थिक ऐनमा समावेश गरिएको छ ।

१३. योजना तथा कार्यक्रमहरूको विस्तृत आय विवरण अनुसूची १ मा र व्ययको विवरण अनुसूची २ मा उल्लेख गरिएको छ ।

१४. चालु आ.व का ठेक्कापट्टा भएका र संचाल हुन नसकेका योजनाहरू अत्या गरी आगामी आ.व. मा कार्यान्वयन गर्न व्यवस्था मिलाइएको छ ।

१५. यस सम्मानित सभामा पेश भई सभाले पारित गरेको नीति तथा कार्यक्रम कार्यान्वयन गर्न मद्दत पुग्ने गरी बजेट विनियोजन गरिएको छ ।

१६. सामाजिक सुरक्षा भत्ता व्यवस्थित र सरल तरिकाले बैंक मार्फत वितरण गर्न बजेटको व्यवस्था गरिएको छ ।

१७. वडा भेलाबाट माग भै आएका तथा गाउँपालिकाले अतिआवश्यक ठानेका योजनाहरू मध्ये स्रोत अभावले बजेट व्यवस्थापन गर्न नसकिएका योजनाहरू थप स्रोत प्राप्त भएमा क्रमशः प्राथमिकताका आधारमा कार्यान्वयन गर्दै लगिने छ ।

१८. गा.पा बाट आफ्नो स्रोत साधनले नभ्याउने प्रकृतिका योजनाहरू प्रदेश नं. ५ र संघीय सरकार सँग माग गरिनेछ ।

१९. बजेटमा व्यवस्था गरिएका योजना तथा कार्यक्रमहरू उद्देश्य अनुरूप कार्यान्वयन गरी खुसी र सुखी जनता सहितको समृद्ध शुद्धोधन गाउँपालिका बनाउन हाम्रा सम्पूर्ण सभाका सदस्यहरू लाग्नु हुने छ । यसमा राष्ट्र सेवक कर्मचारीहरू सदा भन्दा अझ बढी खटिनु हुने छ भन्ने अपेक्षा सहित आम शुद्धोधन गाउँपालिका निवासी नागरिकहरू, राजनीतिक दल, बुद्धिजीवी, समाज सेवीहरूबाट सहयोगको अपेक्षा राख्दछु ।

२०. अन्त्यमा यस गाउँपालिकाले दीर्घकालिन सोच, उद्देश्य, प्राथमिकताका साथ अधि सारेको वार्षिक बजेटको कार्यान्वयनबाट यस गाउँपालिकालाई समृद्ध बनाउन योगदान पुऱ्याउने कुरामा विश्वास राख्दै वार्षिक बजेट तर्जुमा गर्न सहयोग पुऱ्याउनु हुने गा.पा. अध्यक्ष ज्यू सम्पूर्ण सभाका सदस्यज्यूहरू, विषयगत समितिका पदाधिकारीहरू, राजश्व परामर्श समितिका पदाधिकारीहरू, बुद्धिजीवी, समाजसेवी, शिक्षक, प्राध्यापक, राष्ट्रसेवक कर्मचारीहरू लगायत सबैलाई हार्दिक धन्यवाद दिदै बजेट तथा कार्यक्रमको सफल कार्यान्वयन गरी यस गाउँपालिकालाई सुखी र समृद्ध बनाउन सबैको साथ, सहयोग र सहकार्यको आशा र विश्वासका साथ विदा माग्दछु ।

मिति: २०७७/३/१०

धन्यवाद, जय शुद्धोधन !
उपाध्यक्ष
शान्तादेवि ज्ञवाली
शुद्धोधन गाउँपालिका, रूपन्देही